

Регулаторната комисија за енергетика на Република Македонија врз основа на член 13 став (1) а во врска со член 17 став (5) од Законот за утврдување на цени на водните услуги („Службен весник на РМ“ бр.7/16), член 15 став (5) од Правилникот за начинот и постапката за утврдување на тарифа за водна услуга и на регулаторна тарифа за водна услуга („Службен весник на РМ“ бр.63/17), член 5 и член 15 од Методологијата за определување на тарифите за водна услуга („Службен весник на РМ“ бр.63/17), Упатството за подготовка на барањето за утврдување на тарифа за водна услуга поднесоците и критериумите за оцена бр.01-1421/1 од 21.08.2017 година и постапувајќи по Барањето за измена на Решението за утврдување на тарифа за прочистување на отпадни води на ЈКП Водовод и канализација - Прилеп бр. 03-168/1 од 23.05.2018 година, заведено во архивата на Регулаторната комисија за енергетика под УП1 бр. 08-127/17 од 23.05.2018 година, на седницата одржана на ден 25.06.2018 година, донесе

РЕШЕНИЕ

за утврдување на тарифа за прочистување на отпадни води на ЈКП ВОДОВОД И КАНАЛИЗАЦИЈА Прилеп за регулиран период 2018-2020 година

1. На ЈКП ВОДОВОД И КАНАЛИЗАЦИЈА Прилеп се утврдува просечна тарифа за водната услуга прочистување на отпадни води и тоа:
 - за 2018 година во износ од 19,85 ден/м³;
 - за 2019 година во износ од 20,65 ден/м³ и
 - за 2020 година во износ од 21,44 ден/м³.
2. Се утврдува опсег на висината на тарифата:
 - минималниот и максималниот опсег за 2018 година изнесува 28,01%;
 - минималниот и максималниот опсег за 2019 година изнесува 29,08% и
 - минималниот и максималниот опсег за 2020 година изнесува 28,56%.
3. Се задолжува давателот на водната услуга од точка 1 на ова решение да ги исполни условите од Планот за прилагодување на тарифи за водни услуги согласно кои се пресметува минималниот и максималниот опсег на висината на тарифата за водната услуга.
4. Утврдената тарифа за прочистување на отпадни води со предлог тарифа важи за регулираниот период 2018-2020 година.
5. Со влегување во сила на ова решение престанува да важи решението бр.08-127/17 од 24.11.2017 година.
6. Решението влегува во сила со денот на објавувањето во „Службен весник на Република Македонија“.

Образложение

JKП ВОДОВОД И КАНАЛИЗАЦИЈА Прилеп, согласно Правилникот за начинот и постапката за утврдување на тарифа за водна услуга и на регулаторна тарифа за водна услуга (во понатамошниот текст: Правилник), Методологијата за определување на тарифите за водна услуга (во понатамошниот текст: Методологија) и Упатството за подготовка на барањето за утврдување на тарифа за водна услуга поднесоците и критериумите за оцена, до Регулаторната комисија за енергетика на Република Македонија (во понатамошниот текст: Регулаторна комисија за енергетика) поднесе Барање за утврдување на тарифа за прочистување на отпадни води со предлог тарифа за регулиран период 2018 – 2020 година, бр.03-234/1 од 15.09.2017 година, заведено во архивата на Регулаторната комисија за енергетика под УП1 бр.08-127/17 од 15.09.2017 (во натамошниот текст: Барање).

Согласно член 19 став 1 од Правилникот, Регулаторната комисија за енергетика на 16.11.2017 година одржа подготвителна седница.

Согласно член 20 од Правилникот, Регулаторната комисија за енергетика на 24.11.2017 година одржа редовна седница на која донесе Решение за утврдување на тарифа за прочистување на отпадни води на JKП ВОДОВОД И КАНАЛИЗАЦИЈА Прилеп за 2020 година од регулиран период 2018-2020 година, УП1 бр. 08-127/17.

На 23.05.2018 година JKП ВОДОВОД И КАНАЛИЗАЦИЈА Прилеп, согласно член 17 став 2 од Законот за утврдување на цени на водните услуги до Регулаторната комисија за енергетика достави Барање за измена на решението за утврдување на тарифата за водна услуга, бр. 03-168/1 од 23.05.2018 година, заведено во архивата на Регулаторната комисија за енергетика под УП1 бр. 08-127/17 од 23.05.2018 година. Кон Барањето е доставена следната документација:

1. Прилог 1 - пополнет образец БТВУ;
2. Пропратно писмо со образложение на Барањето;
3. Прилог 2 - изјава за веродостојност на барањето и податоците;
4. Прилог 3 - План за прилагодување на тарифите за водни услуги со предлог тарифи за водни услуги;
5. Податоци и извештаи од Бизнис план кои се задолжителни за утврдување на тарифите за водните услуги;
6. Прилог 4 - пополнета листа на главни индикатори за успешност и цели и листа на индикатори на успешност кои треба да ги исполни давателот на водната услуга;
7. Решение за упис во Централен регистар на Република Македонија со сите промени и Статут на давателот на водни услуги;
8. Финансиски извештаи и бруто биланси за три претходни години, со сите прилози во согласност со важечката законска регулатива во Република Македонија.

Доставени податоци

JKП ВОДОВОД И КАНАЛИЗАЦИЈА Прилеп во Барањето ги има презентирани следните податоци:

- Податоци за регулираниот период :

	Ед.мерка	2018	2019	2020
Оперативни трошоци	денари	60.752.077	56.540.122	57.926.372
Амортизација	денари	37.146.951	37.224.179	37.190.473
Средства за ликвидност	денари	489.544	568.871	475.584
Ново набавени средства и пуштени во употреба во текот на годината	денари	771.308	0	0
Принос на регулирани средства	денари	9.813	9.813	0
Останати приходи остварени при вршење на водната услуга	денари	0	0	0
РЕГУЛИРАН ПРИХОД (MAR)	денари	98.398.385	94.242.986	95.592.429
Количина	m ³	3.380.284	3.134.912	3.070.903
Просечна тарифа	ден/m ³	23,61	24,15	25,09
Минимална просечна тарифа	ден/m ³	18,11	18,23	19,06
Максимална просечна тарифа	ден/m ³	29,11	30,06	31,13

Регулаторната комисија за енергетика на 14.06.2018 година го објави Барањето на веб страната на Регулаторната комисија за енергетика во дневниот весник „Нова Македонија“ и на 15.06.2018 година во дневниот весник „Лајм“.

По објавеното Барање, во рокот утврден во Известувањето, до Регулаторната комисија за енергетика не беа доставени забелешки, мислења и предлози од заинтересираните правни и физички лица.

Врз основа на претходно наведеното, а во согласност со Правилникот, Регулаторната комисија за енергетика со Решение број 02-1211/1 од 19.06.2018 година, свика подготвителна седница со предмет на разгледување предлог текст на Решение за утврдување на тарифа за прочистување на отпадни води на ЈКП ВОДОВОД И КАНАЛИЗАЦИЈА Прилеп за регулираниот период 2018 – 2020 година.

На 22.06.2018 година се одржа подготвителна седница. На подготвителната седница беа поканети: членовите на Регулаторната комисија за енергетика, претставници на ЈКП ВОДОВОД И КАНАЛИЗАЦИЈА Прилеп, ЈП Студенчица Кичево, Кабинетот на заменик на претседателот на Владата на РМ задолжен за економски прашања, Министерството за животна средина и просторно планирање, Министерството за земјоделство, шумарство и водостопанство, Државниот инспекторат за животна средина, Градоначалникот на општина Прилеп, Заедницата на единиците на локална самоуправа - ЗЕЛС, Комисијата за заштита на конкуренција, Стопанската комора на Македонија, Сојузот на стопански комори на Македонија, Здружението на даватели на комунални услуги - АДКОМ, Организацијата на потрошувачи на Македонија, како и претставници од Советот за заштита на потрошувачите.

На подготвителната седница, покрај членовите на Регулаторната комисија за енергетика, присуствуваа претставници на ЈКП ВОДОВОД И КАНАЛИЗАЦИЈА Прилеп и Кабинетот на заменик на претседателот на Владата на РМ задолжен за економски прашања.

Анализа од Регулаторната комисија за енергетика

При анализа на доставените податоци, Регулаторната комисија за енергетика ги имаше во предвид изнесените наоди доставени во Барањето за измена на Решението за утврдување на тарифа за водна услуга, за настанатата битна промена на околностите што постоеле во времето на донесување на Решението за утврдување на тарифа за прочистување на отпадни води на ЈКП ВОДОВОД И КАНАЛИЗАЦИЈА Прилеп бр.08-127/17 од 24.11.2017 година и притоа го утврди следното:

	Ед.мерка	2018	2019	2020
Оперативни трошоци	денари	48.309.005	45.910.408	47.047.438
Амортизација	денари	37.146.951	37.224.179	37.190.473
Средства за ликвидност	денари	427.329	415.722	421.190
Ново набавени средства и пуштени во употреба во текот на годината	денари	771.308	0	0
Принос на регулирани средства	денари	9.813	9.813	0
Останати приходи остварени при вршење на водната услуга	денари	0	0	0
РЕГУЛИРАН ПРИХОД (MAR)	денари	85.893.098	83.560.123	84.659.101
Количина	m ³	3.380.284	3.134.912	3.070.903
Просечна тарифа	ден/m ³	19,85	20,65	21,44
Минимална просечна тарифа	ден/m ³	14,29	14,64	15,32
Максимална просечна тарифа	ден/m ³	25,41	26,65	27,57

Од оперативните трошоци, трошоците за материјали, енергија, резервни делови, трошоците за тековно одржување, ремонт и услуги за одржување на основните средства, бруто платите, другите услуги и останатите и вонредни трошоци се прифатени согласно податоците од Бизнис планот, трошоците за осигурување на основните средства се утврдени од страна на Регулаторната комисија за енергетика, додека даноците, придонесите и другите давачки кои не зависат од резултатот се прифатени согласно податоците од Барањето и истите изнесуваат:

1. Трошоците за материјали, енергија, резервни делови - 26.000.000 денари за 2018 година, 26.546.000 за 2019 година и 27.209.650 за 2020 година;
2. Трошоците за тековно одржување, ремонт и услуги за одржување на основните средства - 6.200.000 денари за 2018 година, 4.200.000 за 2019 година и 4.305.000 денари за 2020 година;
3. Трошоците за осигурување на основни средства - 3.000.000 денари за 2018 година, 3.000.000 денари за 2019 година и 3.000.000 денари за 2020 година;
4. Бруто платите - 10.000.000 денари за 2018 година, 9.000.000 за 2019 година и 9.290.700 за 2020 година;
5. Другите услуги - 2.000.000 денари за 2018 година, 2.042.000 за 2019 година и 2.093.050 денари за 2020 година;
6. Останатите и вонредни трошоци - 1.000.000 денари за 2018 година, 1.021.000 денари за 2019 година и 1.046.525 денари за 2020 година;
7. Даноците, придонесите и другите давачки кои не зависат од резултатот - 109.005 денари за 2018 година, 101.408 денари за 2019 година и 102.513 денари за 2020 година.

Амортизацијата на основните средства со кои се врши водната услуга изнесува 36.667.130 денари за 2018 година, 36.616.272 денари за 2019 година и 36.595.610 денари за 2020 година.

Средствата за ликвидност се пресметани на ниво од 0,5% од регулираниот приход на начин утврден согласно Методологијата и истите изнесуваат 427.329 денари за 2018 година, 415.722 денари за 2019 година и 421.190 денари за 2020 година.

Согласно горенаведеното, Регулаторната комисија за енергетика утврди просечната тарифа за водната услуга прочистување на отпадни води да изнесува 19,85 ден/m³ за 2018 година, 20,65 ден/m³ за 2019 година и 21,44 ден/m³ за 2020 година.

При утврдување на просечната тарифа за водната услуга прочистување на отпадни води, Регулаторната комисија за енергетика имаше во предвид цената на водната услуга да не го надминува прагот на достапност, одреден на ниво од 3% од просекот на вкупниот приход по домаќинство во подрачјето во кое се обезбедува водната услуга. Цената на водната услуга ги вклучува тарифата за водната услуга, надоместоците поврзани со користење на водите утврдени со Законот за водите или со друг закон, како и даноците утврдени со закон.

Минималниот и максималниот дозволен опсег од утврдената вредност на просечната тарифа, кој ЈКП ВОДОВОД И КАНАЛИЗАЦИЈА Прилеп ќе го примени при донесување на Одлуката за утврдување на тарифата за водната услуга прочистување на отпадни води изнесува 28,01% за 2018 година, 29,08 % за 2019 година и 28,56 % за 2020 година.

ЈКП ВОДОВОД И КАНАЛИЗАЦИЈА Прилеп при донесување на Одлуката за утврдување на тарифата за водната услуга прочистување на отпадни води треба да има во предвид дека минималната просечна дозволена тарифа ги покрива оперативните трошоци на давателот на водната услуга, додека пак максималната просечна дозволена тарифа ги покрива оперативните трошоци на давателот на водната услуга, амортизацијата на бесплатно добиените основни средства, средствата за ликвидност и приносот на регулираните средства.

Регулаторната комисија за енергетика го задолжува ЈКП ВОДОВОД И КАНАЛИЗАЦИЈА Прилеп да води одвоена сметководствена евиденција за секоја водна услуга одделно и за секоја друга дејност која ја врши а која не се смета за водна услуга, за времетраење на целиот регулиран период.

Решението на Регулаторната комисија за енергетика е конечно во управна постапка.

Имајќи го во предвид горенаведеното, Регулаторната комисија за енергетика одлучи како во диспозитивот на ова Решение.

ПРАВНА ПОУКА: Против ова Решение, незадоволната страна има право да поднесе тужба пред Управен суд во рок од 30 дена од денот на приемот на решението, согласно член 13 став (15) од Законот за утврдување на цени на водните услуги („Службен весник на РМ“ бр.7/16).

УП1 бр. 08-127/17
25.06.2018 година
Скопје

ЗАМЕНИК ПРЕТСЕДАТЕЛ

м-р Куштрим Рамадани